



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM il-Hamis, 14 ta' Frar, 2019

Kawża Nru 28

Rik. Nru. 702/12JRM

Maria Theresa *sive* Marthese **VELLA** u, għal kull buon fini, żewġha Joseph Vella

vs

Lugarda u Edgar konjuġi **CACHIA**

Il-Qorti:

Rat ir-Rikors Maħluf imressaq fit-12 ta' Lulju, 2012, li bih u għar-raġunijiet hemm imsemmija, l-atturi talbu li din il-Qorti: (i) issib illi l-bieċa art fil-qasam magħruf bħala "*Ta' Maria*", f'Wied is-Sewda, fil-limiti ta' Ħal Qormi, li wiehed jidhol għaliha minn kancell u li l-intimati bdew jużaw fl-aħħar żminijiet sabiex jidhlu fil-porzjon tagħhom, tiffirma parti mill-porzjoni numru tnejn (2) assenjata lir-rikorrenti fil-kuntratt ta' diviżjoni pubblikat min-nutar Gerard Spiteri Maempel fl-14 ta' Jannar 1999, u li għalhekk hija proprjetà

assoluta tal-istess rikorrenti; (ii) issib li l-istess porzjoni tagħhom bin-numru tnejn (2) ma hija mgħobbija bl-ebda piż jew servitu`, għajr għal dak speċifikament imsemmi fl-istess att ta' divizjoni, jġigifieri d-dritt ta' mogħdija favur l-aħwa Spiteri sabiex jidhlu għall-art tagħhom; (iii) issib illi l-intimati ma jgawdu l-ebda jedd fuq il-proprietà tar-rikorrenti; (iv) tordna lill-imħarrkin sabiex jieqfu milli jkomplu jgħaddu minn fuq l-art tar-rikorrenti, u milli jkomplu jressqu pretensjonijiet ta' titolu u/jew jeddijiet oħra fuq l-istess art; u (v) tawtorizza lir-rikorrenti sabiex jagħlqu kull aċċess għal din l-art. Talbu wkoll l-ispejjeż;

Rat id-degriet tagħha tad-19 ta' Lulju, 2012¹, li bih ordnat in-notifika lill-imħarrkin u tat direttivi lill-atturi dwar it-tressiq tal-provi min-naħa tagħhom;

Rat it-Tweġiba Maħlufa mressqa fis-7 ta' Settembru, 2012², li biha l-imħarrkin laqgħu għall-azzjoni attriċi billi, b'mod preliminari, qalu li l-attur Joseph Vella jrid juri l-interess ġuridiku tiegħu li jmexxi din il-kawża u li, fin-nuqqas ta' tali interess, it-talbiet tiegħu jmisshom ikunu miċhuda bi spejjeż għalih. Fil-mertu, laqgħu billi qalu li huma jgawdu mill-jedd li jgħaddu bir-rigiel mill-mogħdija mertu tal-kawża biex jidhlu għall-għalqa tagħhom, liema dritt Paolo Cardona – missier l-attriċi u missier l-imħarrka – sa minn dejjem eżercita. Jiċhdu li huma għandhom xi jedd ta' aċċess minn mat-triq biex jidhlu fl-għalqa tagħhom, għaliex l-imsemmija għalqa hija magħluqa minn kullimkien u l-aċċess waħdieni għaliha huwa mill-mogħdija mertu tal-kawża, kif irid l-artikolu 448 tal-Kodiċi Ċivili. Żiedu jgħidu li l-mogħdija hija, f'biċċa minnha, ġid tal-istess eċċipjenti, u li l-kawża nfetħet biss sforz il-pika tal-atturi li lesti li jhallu lill-barranin jgħaddu minn fuq il-mogħdija imma mhux lesti li jhallu lil qrabathom l-eċċipjenti jinqdew bl-istess jedd;

Rat in-nota mressqa mir-rikorrenti fis-26 ta' Settembru, 2012³;

Rat in-nota mressqa mill-imħarrkin fis-27 ta' Dicembru, 2012⁴, bix-xhieda bl-affidavit mehmużin magħha;

Rat in-nota mressqa mir-rikorrenti fl-14 ta' Jannar, 2013⁵ li biha rrizervaw il-kontro-ezami tax-xhieda kollha tal-imħarrkin li xehdu permezz tal-affidavit imressqa fis-27 ta' Dicembru 2012;

¹ Paġġ 46 u 47 tal-proċess

² Paġġ 48 sa 79 tal-proċess

³ Paġġ 82 tal-proċess

⁴ Paġġ 87 sa 104 tal-proċess

⁵ Paġġ 106 tal-proċess

Aċċediet fil-fond mertu tal-każ⁶;

Rat in-nota mressqa mill-imħarrkin fit-22 ta' Mejju, 2014⁷, bi provi dokumentali mehmuzin magħha;

Rat id-degriet tagħha tas-26 ta' Ġunju, 2014⁸, li bih u fuq talba mressqa mill-imħarrkin b'rikors tagħhom tal-5 ta' Ġunju, 2014, hatret lill-Perit Arkitett Alan Saliba bħala perit tekniku bex jikkostata, b'riferenza għall-ewwel tliet talbiet attriċi u l-ħames eċċezzjoni tal-imħarrkin, min hu s-sid ta' dik il-parti tal-art li tissemma fl-ewwel tliet talbiet attriċi;

Rat id-degriet tagħha tat-28 ta' Ottubru, 2014⁹ li bih tat lill-partijiet il-fakultà li jressqu Noti ta' Sottomissjonijiet għall-kunsderazzjoni tal-perit tekniku minnha maħtur qabel ma jgħaddi għar-rapport tiegħu;

Rat ir-rapport imressaq mill-Perit Tekniku A.I.Ċ. Alan Saliba¹⁰ fis-16 ta' Diċembru, 2014, u minnu maħluf fit-2 ta' Frar, 2015;

Rat in-nota mressqa mill-imħarrkin fl-20 ta' April, 2015¹¹, li biha iddikjaraw li ma kienx fi ħsiebhom iressqu lill-perit tekniku b'xhud tagħhom in eskussjoni, u irtiraw il-ħames eċċezzjoni tagħhom;

Rat id-degriet tagħha tat-30 ta' April, 2015¹² li bih iddikjarat magħluq l-istadju tal-ġbir tal-provi u tat lill-partijiet żmien sabiex iressqu s-sottomissjonijiet tagħhom bil-miktub;

Rat in-nota ta' sottomissjonijiet tar-rikorrenti mressqa fit-12 ta' Ottubru, 2015¹³

Rat in-nota ta' sottomissjonijiet tal-imħarrkin imressqa fl-20 ta' Jannar 2016¹⁴, bi twegiba għal dik tal-atturi;

Rat l-atti kollha tal-kawża;

Rat id-degrieti tagħha li bihom ħalliet il-kawża għas-sentenza;

⁶ Paġġ. 193 – 4 tal-proċess

⁷ Paġġ 196 sa 203 tal-proċess

⁸ Paġ. 212 tal-proċess

⁹ Paġ 207 tal-proċess

¹⁰ Paġġ 224 sa 236 tal-proċess

¹¹ Paġ 238 tal-proċess

¹² Paġ 239 tal-proċess

¹³ Paġġ 241 sa 248 tal-proċess

¹⁴ Paġġ 250 sa 260 tal-proċess

Ikkunsidrat:

Illi din hija l-azzjoni negatorja. L-atturi jgħidu li l-imħarrkin ma għandhom l-ebda jedd li jgħaddu minn fuq qatgħa ta' art li giet għandhom b'kuntratt ta' qasma bejn aħwa. L-atturi jgħidu li l-imsemmija art tmiss ma' qatgħa oħra ta' art li messet lill-imħarrka, imma li minnha l-imħarrkin jistgħu jidhlu minn band'oħra. Minhabba li l-imħarrkin bdew jgħaddu minn fuq l-art tagħhom, l-atturi jridu jzommu lill-imħarrkin milli jibqgħu jagħmlu dan u li l-Qorti ssib li l-art tal-atturi mhijiex sugġeta għall-ebda jedd ta' mogħdija favur l-imħarrkin (għalkemm jistqarru li fuq l-art tagħhom hemm jedd ta' mogħdija favur terzi) u li l-Qorti żzommhom milli jibqgħu jgħaddu min hemm;

Illi għal din l-azzjoni l-imħarrkin laqgħu billi, b'mod preliminari, qalu li l-attur Joseph Vella jrid juri l-interess ġuridiku tiegħu li jmexxi din il-kawża u li, fin-nuqqas ta' tali interess, it-talbiet tiegħu jmisshom ikunu miċhuda bi spejjeż għalih. Fil-mertu, laqgħu billi qalu li huma jgawdu mill-jedd li jgħaddu bir-rigħel mill-mogħdija mertu tal-kawża biex jidhlu għall-għalqa tagħhom, liema dritt Paolo Cardona – missier l-attriċi u missier l-imħarrka – sa minn dejjem eżerċita. Jiċhdu li huma għandhom xi jedd ta' aċċess minn mat-triq biex jidhlu fl-għalqa tagħhom, għaliex l-imsemmija għalqa hija magħluqa minn kullimkien u l-aċċess waħdieni għaliha huwa mill-mogħdija mertu tal-kawża, kif irid l-artikolu 448 tal-Kodiċi Ċivili. Żiedu jgħidu li l-mogħdija hija, f'biċċa minnha, ġid tal-istess eċċipjenti, u li l-kawża nfetħet biss sforz il-pika tal-atturi li lesti li jhallu lill-barranin jgħaddu minn fuq il-mogħdija imma mhux lesti li jhallu lil qrabathom l-eċċipjenti jinqdew bl-istess jedd;

Illi b'Nota mressqa fl-20 ta' April, 2015¹⁵, l-imħarrkin irrinunzjaw għall-ħames eċċezzjoni tagħhom li biha kienu qalu li, mnejn għaddejja l-mogħdija, huma sidien mal-atturi ta' dik l-art ukoll;

Illi għal dak li jirrigwarda l-fatti rilevanti li joħorgu mill-atti tal-kawża, jirriżulta li l-attriċi u l-imħarrka huma aħwa, tnejn minn ulied Paolo u Tereza miżżewġin Cardona. Fost il-ġid li l-miżżewġin Cardona kellhom, hemm qasam ta' raba' magħruf bħala "*Ta' Maria*" li jinsab f'Wied is-Sewda, fil-limiti ta' Ħal Qormi;

Illi b'kuntratt ta' donazzjoni tad-29 ta' Diċembru, 1998, fl-atti tan-Nutar Gerard Spiteri Maempel, Paolo Cardona (li dak iż-żmien kien ilu li romol madwar dsatax-il sena), ta sehemu mill-imsemmi raba' lil uliedu f'ishma ndaq

¹⁵ Paġ. 238 tal-proċess

bejniethom, għalkemm żamm favurih il-jedd ta' użu bla ħlas tar-raba' sakemm idum ħaj;

Illi bis-saħħa ta' kuntratt ta' qasma li sar fl-14 ta' Jannar, 1999¹⁶, fl-atti tal-istess Nutar, l-aħwa Cardona għaddew biex qasmu l-imsemmi qasam raba'. Skond il-kuntratt, il-qasma saret bit-tluġħ tax-xorti u kien hemm għaxar (10) ishma, sehem għal kull wieħed u waħda mill-aħwa Cardona. Lill-attriċi messha t-tieni sehem filwaqt li lil oħtha l-imħarrka messha s-seba' sehem;

Illi t-tieni sehem (li mess lill-attriċi) kien magħmul minn (a) sehem diviż mill-għalqa tal-kejl ta' madwar elf mija u tmintax-il metru kwadru (1,118 m²)¹⁷ li tmiss mit-tramuntana ma' Triq Valletta, mill-punent ma' qatgħa oħra mill-istess għalqa indikata bin-numru tmienja (8) u in parti ma' qatgħa oħra mill-istess għalqa indikata bin-numru sebgħa (7)¹⁸ u mil-lvant ma' qatgħa oħra mill-istess għalqa indikata bin-numru wieħed (1), liema sehem ta' art hu sugġett għad-dritt ta' mogħdija bir-rigħel favur porzjoni ta' għalqa li hija ġid tal-aħwa Spiteri; u (b) sehem diviż minn għalqa oħra b'faċċata fuq triq imsejha Tal-Ħotba (li ma għandhiex x'taqsam mal-kwestjoni mertu ta' din il-kawża). Min-naħa l-oħra, lill-imħarrka messha s-sehem numru sebgħa (7) li hu magħmul minn (a) sehem diviż mill-għalqa tal-kejl ta' elf mija u għoxrin metru kwadru (1,120 m²), li tmiss mill-punent ma' triq pubblika bla isem, mit-tramuntana ma' ġid ieħor mill-istess għalqa indikata bin-numru sitta (6) u mil-lvant mal-qatgħa tal-istess għalqa indikata bin-numru tnejn (2)¹⁹; u (b) sehem diviż minn għalqa oħra b'faċċata fuq triq imsejha Tal-Ħotba (li ma għandhiex x'taqsam mal-kwestjoni mertu ta' din il-kawża);

Illi f'xi żmien matul l-2008, miet Pawlu Cardona u minn dak iż-żmien 'il quddiem uliedu daħlu fl-ishma rispettivi tagħhom tal-qasam²⁰;

Illi bejn l-atturi u l-imħarrkin inqalgħu xi kwestjonijiet dwar id-đul għas-sehem li mess lill-imħarrka u li wasslu biex ittieħdu proċeduri bil-Pulizija²¹;

Illi f'Mejju ta' dik l-istess sena, l-atturi fetħu kawża ta' spoll kontra l-imħarrkin. B'sentenza mogħtija fil-25 ta' Ġunju, 2012²², u għar-raġunijiet hemm imsemmi, din il-Qorti (diversament presjeduta) laqgħet it-talba tal-atturi f'dak li kien jirrigwarda t-twaqqif ta' xatba min-naħa tal-imħarrkin u

¹⁶ Dok "A", f'paġġ. 5 sa 23 tal-proċess

¹⁷ Din hija l-art mertu tal-kawża

¹⁸ Jiġifieri l-qatgħa li messet lill-imħarrka

¹⁹ Jiġifieri l-qatgħa li messet lill-attriċi

²⁰ Affidavit tal-attriċi u x-xhieda ta' Catherine Micallef f'paġġ. 39 u 147 tal-proċess

²¹ Dok "A", f'paġġ. 51 – 2 tal-proċess

²² Dok "B", f'paġġ. 53 sa 75 tal-proċess

tathom xahar żmien biex inehħuha. Madankollu, ċaħdet it-talbiet tal-atturi safejn jirrigwarda l-gheluq b'katnazz ta' grada li tagħti għas-sehem tagħhom. Ma sar l-ebda appell mill-imsemmija sentenza;

Illi l-atturi fetħu din il-kawża fit-12 ta' Lulju, 2012. Dakinhar ukoll, l-atturi ressqu talba għall-ħruġ ta' Mandat ta' Inibizzjoni biex iżommu lill-imħarrkin milli jgħaddu mill-mogħdija li hemm fil-qatgħa ta' art tagħom u li minnha għandhom jedd jgħaddu t-terzi biss. Il-Qorti ma laqgħetx it-talba għall-ħruġ tal-Mandat²³;

Illi l-konsiderazzjonijiet ta' bixra legali marbuta mal-każ iridu jħarsu l-għamla ta' azzjoni li l-atturi fetħu kontra l-imħarrkin. Dan sar wara li l-azzjoni possessorja li fetħu kontra l-istess imħarrkin ma tathomx kulma xtaqu dwar il-jedd tad-dhul tal-imħarrkin għas-sehem li mess lill-imħarrka. Kien għalhekk li l-atturi fetħu kawża li min-natura tagħha hija waħda petitorja biex biha jiksbu dikjarazzjoni minn din il-Qorti li l-art li messet lill-attribi ma hijiex mgħobbija b'servitu' ta' mogħdija favur l-imħarrka;

Illi qabel kull haġ'ohra, tajjeb li jingħad li bil-fatt li l-imħarrkin **ċedew il-hames eċċezzjoni** tagħhom, ma għad fadal l-ebda kwestjoni bejn il-partijiet li l-mogħdija mertu ta' din il-każ tinsab kollha kemm hi fuq is-sehem mill-art li mess lill-attribi fil-kuntratt tal-qasma. Dan johroġ ukoll mill-kostatazzjoni teknika magħmula mill-perit imqabbad mill-Qorti fir-rapport imressaq minnu²⁴;

Illi dwar **il-mertu tal-azzjoni attribi**, il-Qorti tqis li l-għan tal-atturi huwa li, permezz ta' din il-kawża jstabilixxu, bħala sidien ta' qatgħa raba', il-ħelsien tagħha minn servitu' ta' mogħdija li l-imħarrkin jippretendu li għandhom minn fuqha, u biex ma jibqgħux jiġu mfixkla milli jgawduha bħala sidien;

Illi huwa magħruf li l-għan waħdieni tal-azzjoni negatorja huwa dak li tikseb dikjarazzjoni li l-gid tal-parti attribi mhux sugġett għal servitu' favur gid ta' ħaddieħor, u li jitneħħa dak kollu li jxejjen l-istat ta' tgawdija ħielsa minn kull servitu'. Kemm hu hekk, hemm min iqis azzjoni bħal din bħala waħda ta' "kważi rivendika"²⁵. Meta, fl-azzjoni negatorja, wieħed jgħid li fond mhuwiex sugġett għal servitu', dan jista' jinkludi kemm il-każ fejn tali fond qatt ma kien sugġett għal servitu' jew il-każ fejn fl-imghoddi kien hemm servitu' li ma tkunx għadha jew baqgħet teżisti, għal xi wieħed mill-modi maħsuba fil-liġi;

²³ Dok "Ċ", f'paġġ. 76 – 9 tal-proċess

²⁴ §§ 3.05 u 3.06 f'paġġ. 226 – 7 tal-proċess

²⁵ Ara Maġ (Għ) AE 13.1..2007 fil-kawża fl-ismijiet *John Attard vs Carmel Azzopardi et*

Illi azzjoni bħal din tinbena fuq il-presuppost li l-ġid immobbli huwa ħieles²⁶. Għalhekk hija azzjoni ta' għamla petitorja²⁷, u tista' titressaq biss minn min hu sid tal-post²⁸ u mhux minn kull min ikun jippossedih, u dan bħala effett dirett tal-fatt li l-azzjoni petitorja tirrigwarda jeddijiet reali²⁹;

Illi normalment ukoll, fl-azzjoni negatorja, il-piz tal-prova tal-esistenza ta' servitu' fuq il-fond tal-attur taqa' fuq il-parti mharrka³⁰, minkejja li din tkun tinsab fil-kważi-pussess tas-servitu' pretiża³¹. Għalhekk, kulma għandu jipprova l-attur f'kawża bħal din hu li huwa tassew sid il-fond li fuqu qiegħed jiġi pretiż is-servitu'. Filwaqt li l-parti mharrka trid turi li tassew teżisti s-servitu' minnha vantat³²;

Illi l-awturi jgħidu li *“l'azione negatoria e' altresì una azione reale che il proprietario di un fondo promuove contro colui che vi si attribuisce senza diritto qualche servitu', e con cui chiede che il suo fondo sia dichiarato libero di questo servitu' e che sia inibito al convenuto di usarne”*³³;

Illi f'din l-għamla ta' azzjoni essenzjalment iridu jintwerew tliet ħwejjegħ sabiex din l-azzjoni tigi intavolata b'suċċess. Dawn huma (i) li l-parti attriċi turi li hija s-sid tal-proprjetà, u għalhekk għandha favur tagħha l-prezunzjoni li l-ġid tagħha huwa ħieles minn kull servitu'; (ii) li l-parti mharrka wettqet “molestija ta' dritt” billi eżerċitat jedd ta' servitu' fuq ħwejjegħ il-parti attriċi; u (iii) li l-parti mharrka ma jseħħilhiex turi illi, fil-fatt, għandha bi dritt dik is-servitu'”³⁴;

Illi fir-rigward ta' din l-azzjoni, id-duttrina u l-ġurisprudenza elaboraw il-prinċipji li ġejjin b'riferenza għall-jedd ta' passaggħ, li hija servitu' mhux kontinwa: (a) permezz tagħha, l-parti attriċi jeħtigilha tipprova li hija sid il-fond; filwaqt li l-konvenut irid jipprova l-eżistenza tas-servitu' u li kiseb il-jedd ta' mogħdija³⁵; (b) lis-servitu' trid tkun pruvata kif meħtieġ u ma mhux biżżejjed li wieħed iqajjem prezunzjoni tal-eżistenza tagħha, u għalhekk, fejn ikun hemm dubju, għandha tiġi eskluża. Dan jghodd aktar fil-kaz ta' servitu' ta' passaggħ li bhala servitu' diskontinwa għandha normalment tigi pruvata permezz ta' titolu³⁶; (ċ) *“independentement minn dak li jista' jirriżulta bhala ftehim jew*

²⁶ P.A. 9.1.1877 fil-kawża fl-ismijiet *Desain vs Piscopo Macedonia* (Kollez. Vol: VIII.21)

²⁷ App. Ċiv. 19.2.1951 fil-kawża fl-ismijiet *Farrugia et vs Cassar* (Kollez. Vol: XXXV.i.10)

²⁸ App. Ċiv. 20.12.1946 fil-kawża fl-ismijiet *Falzon et vs Degiorgio* (Kollez. Vol: XXXII.i.485)

²⁹ P.A.3.4.1995 fil-kawża fl-ismijiet *Baldacchino vs Grima et* (Kollez. Vol: LXXIX.iii.1219)

³⁰ App. Ċiv. 28.1.1957 fil-kawża fl-ismijiet *Vella et vs Magro* (Kollez. Vol: XLI.i.69)

³¹ P.A. PS 18.2.2004 fil-kawża fl-ismijiet *Nażżareno Schembri vs Leonilda Farrugia* (mhix appellata)

³² P.A. PS 31.1.2003 fil-kawża fl-ismijiet *Joan Cachia vs Marianna Schembri* (mhix appellata)

³³ Laurent

³⁴ App. Ċiv. 15.12.2015 fil-kawża fl-ismijiet *Michael Cassar vs Wenzu Schembri*

³⁵ App. Ċiv. 29.4.2016 *Esther Cremona et vs Romano Cassar et*

³⁶ P.A. 12.2.1959 fil-kawża fl-ismijiet *Sant vs Bugeja* (Kollez. Vol. XLIII.ii.627);u App. Ċiv. 31.10.2008 fil-kawża fl-ismijiet *Anthony*

*arrangament, fuq kollox jipprevali dak li effettivament jitniżżel fuq l-iskrittura. Dan il-prinċipju għandu jgħodd b'aktar forza meta l-ftehim ikun jirriżulta minn kuntratt pubbliku u kwalunkwe 'arrangamenti' li setgħu waslu għalih il-partijiet dwar aċċess, ma jiswiex bħala servitu` jekk ma jitniżżilx fil-kuntratt*³⁷; (d) li biex fond jitqies li jinsab magħluq minn kullimkien, l-interkjużura m'hemmx għalfejn tkun waħda assoluta, u interkjużura relattiva tagħti lok għal servitu` ta' passagġ neċessarju, bħal meta mogħdija li tagħti għal fuq it-triq pubblika tqies perikoluż jew li joffri diffikultà³⁸, jew fejn l-allinjament ta' kwalsiasi triq jista' jimpedixxi aċċess dirett għal fuq dik it-triq għal raġunijiet ta' sigurtà ta' aċċess speċjalment fejn ikun hemm liwġiet perikolużi fl-istess triq³⁹; (e) jaqa' fuq il-parti mharrka li turi bħala kwestjoni ta' fatt li l-fond tagħha jinsab magħluq minn kullimkien u li ma għandux aċċess għal triq pubblika⁴⁰; u (f) biex l-interkjużura tagħti lok għall-jedd ta' mogħdija minn fuq fond li jmiss miegħu, jeħtieġ li dik l-interkjużura tkun l-effett ta' grajja indipendenti mir-rieda tas-sid tal-fond li jsir hekk magħluq minn kullimkien⁴¹;

Illi l-Qorti se tgħaddi biex tħaddem il-prinċipji hawn fuq imfissra għall-fatti li joħorġu mill-atti ta' din il-kawża. L-ewwel fatt hu li l-ġid li llum jinsab f'idejn l-attriċi u oħra l-imharrka kien, fi żmien, ġid tal-ġenituri tagħhom u, sakemm dam haġ missierhom (sal-2008), kien jinqeda bih, minkejja li wliedu kienu wirtu sehem ommhom u minkejja li huwa nnifsu kien tahom sehemu mill-qsam b'donazzjoni. Mhux hekk biss, imma meta saret il-qasma bejn l-aħwa tal-istess art fl-1999, il-missier kien baqa' jgawdi l-jedd tiegħu ta' użu fuq il-qasam kollu. Madankollu, meta sar il-kuntratt tal-qasma, is-sehem numru tnejn (2) li miss lill-attriċi kien jgħid li dik il-qatgħa raba' li kienet tagħmel minn dak is-sehem kienet "*sogġetta għad-dritt ta' passagġ bir-rigeli a favur ta' porzjoni ta' għalqa proprjeta` tal-aħwa Spiteri jew l-aventi kawża minnhom, libera u franka*".⁴² L-att ma jsemmi l-ebda servitu` oħra favur xi hadd mill-kondividendi l-oħra. Bħala fatt li ratu l-Qorti meta aċċediet mal-partijiet, il-qatgħa li messet lill-imharrka tmiss ma' triq pubblika li għal fuqha jagħtu l-qatgħat li missew lil erbat aħwa oħra;

Illi skond ix-xhud George Micallef (li tqabba minn missier il-partijiet biex isib perit halli jhejji pjan tal-qasma tal-art), il-pjanta mehmuża mal-kuntratt ta' qasma kienet imfassla minn perit imqabba mill-missier li ried li l-

Camilleri vs Pawlu Farrugia

³⁷ App. Ċiv. 8.6.1999 fil-kawża fl-ismijiet *Chetcuti vs Uranus Co. Ltd* (mhix pubblikata); u P.A. TM 16.1.2003 fil-kawża fl-ismijiet *Francis Baldacchino et vs George Debono et noe* (mhix appellata)

³⁸ Maġ (Għ) AE 20.3.2009 fil-kawża fl-ismijiet *Wilfred Camilleri et vs Carmelo Muscat noe* (mhix appellata)

³⁹ P.A. AF 30.4.2014 fil-kawża fl-ismijiet *Raymond Gauči vs Peter Vella* (appellata) App. Ċiv. 30.1.1956 fil-kawża fl-ismijiet *Caruana vs Davies* (Kollez. Vol: XL.i.34)

⁴⁰ App. Ċiv. 15.12.2015 fil-kawża fl-ismijiet *Michael Cassar vs Wenzu Schembri*

⁴¹ App. Ċiv. 13.4.1951 fil-kawża fl-ismijiet *Vella vs Grech* (Kollez. Vol: XXXV.i.66)

⁴² Dok "A", f'pag 9 tal-proċess

qasma ssir b'mod li hadd mill-aħwa ma kellu bżonn jgħaddi minn fuq l-ieħor⁴³. Skond l-imħarrka, missierha ma semmiex passagġi għax kienu familja waħda⁴⁴. L-istess Micallef jixhed li l-imħarrkin bnew ħajt għoli madwar il-qatgħa li messet lill-imħarrka, wara li miet il-missier, u b'mod li ma hallew l-ebda aċċess minn dik il-qatgħa art għat-triq li tmiss magħha, bħalma għamlu xi wħud minn hutha l-oħrajn li magħha qasmu l-art⁴⁵;

Illi l-attur xehed li l-art li messet lill-imħarrka kienet tmiss ma' triq u bejnha u t-triq ma kienx hemm ħajt għal bosta snin wara li saret il-qasma. Il-ħajt eżistenti bnietu l-imħarrka wara li miet missierha. L-attur esebixxa ritratt⁴⁶ li juri kif kienet id-daħla mat-triq għall-qatgħa raba' li messet lill-imħarrka. Ħareġ mix-xhieda li l-imħarrka qatt m'għaddiet minn hemm qabel Mejju 2010 meta kisret il-katnazz tax-xatba li l-attriċi għandha mat-triq u mbagħad l-attur kellu jagħmel xatba fil-*'fencing'* diviżorju bejn ir-raba' tal-imħarrka u dak li mess lil martu l-attriċi. Ix-xhud esebixxa wkoll ritratti li juru inġenji kbar fir-raba' tal-imħarrka li żgur ma setgħux daħlu mill-mogħdija mertu tal-każ li tinsab fir-raba' tal-attriċi⁴⁷;

Illi, min-naħa l-oħra, l-imħarrkin jishqu li kemm huma u kif ukoll missier l-imħarrka dejjem għaddew mill-mogħdija li tinsab fir-raba' tal-attriċi. Jishqu li minn dik il-mogħdija jgawdu l-jedd ta' passagġ bir-rigel. Skond l-imħarrka, meta kien għadu ħaj missierha, ir-raba', li huwa kantuniera u jmiss ma' żewġ toroq, kien aċċessibbli mill-mogħdija in kwistjoni kif ukoll minn mogħdija oħra li tgħaddi mis-sehem numru sitta (6) (li fil-qasma mess lil Eugenio Cardona) imnejn kien jgħaddi bl-inġenji. L-imħarrka tgħid li, wara li miet missierha, żewġha kien imur l-għalqa billi jgħaddi mill-mogħdija fir-raba' tal-attriċi u qatt ma sab min iżommu meta jagħmel hekk. Ma kien hemm l-ebda xkiel biex jagħmel dan⁴⁸;

Illi l-imħarrkin jishqu hafna – wkoll fis-sottomissjonijiet tagħhom – li l-qatgħa raba' li messha hi qatt ma kellu aċċess għat-triq għax il-ftuħ ta' fethiet f'ħitan tas-sejjeħ jikkozza mal-*'policies'* tal-ippjanar. Dan jirriżulta mill-kawża ta' spoll deċiża bejn il-partijiet. Hija tgħid li kienet marret biex tapplika halli tiftaħ aċċess għat-triq mill-qatgħa li messet lilha, iżda ufficċjal tal-MEPA nformaha li ma setgħetx tagħmel dan; żgur li ma kienx se jhalli aċċess għal kull għalqa.⁴⁹ Ir-raba' tal-imħarrka sar magħluq minn kullimkien wara li ttella' l-ħajt li bnew l-imħarrkin infushom;

⁴³ Dok "J", f'paġ. 41 tal-proċess; u x-xhieda tiegħu fil-kontro-eżami f'paġ. 163 tal-proċess

⁴⁴ Xhieda tagħha kif riportata fis-sentenza tal-25.6.2012, f'paġ. 65 tal-proċess

⁴⁵ Xhieda tiegħu fil-kontro-eżami f'paġ. 168 tal-proċess

⁴⁶ Dok "JV1", f'paġ. 34 tal-proċess

⁴⁷ Dokti "JV3" sa "JV8", f'paġġ. 36 – 7 tal-proċess

⁴⁸ Xhieda tagħha riportata fis-sentenza tat-25.6.2012, f'paġ. 66 tal-proċess

⁴⁹ *Ibid.* f'paġ. 68 tal-proċess

Illi, madankollu, xhieda mressqa mill-imħarrka (u li wkoll kienu b'xi mod imdahħla fil-qasma tal-art) jgħidu li huwa biss mill-mogħdija mertu tal-każ li jistgħu jidħlu għall-qatgħat ta' art li messew lilhom. Hekk, per eżempju, Mary Anne Mizzi xehdet li lilha messha l-qatgħa numru għaxra (10) u tgħid li dejjem tgħaddi mill-mogħdija mertu tal-każ għax m'għandhiex aċċess mod ieħor għat-triq.⁵⁰ L-istess xehed li jagħmel John Mizzi, bin Carmen Mizzi li messha l-qatgħa numru tlieta (3), u li jieħu ħsieb ukoll il-qatgħa numru tmienja (8) li messet lil zitu Georgina Demicoli⁵¹, Paul Cardona, li għandu l-qatgħa numru disgħa (9)⁵² u Joseph Mary Cardona, li messitu l-qatgħa numru wiehed (1)⁵³. Min-naħa l-oħra, Eugenio Cardona, li messitu l-qatgħa numru sitta (6) li iżda ma jgħaddix mill-passaġġ mertu tal-kawża għax għandu aċċess dirett għat-triq.⁵⁴ L-aħwa l-oħrajn, meta jkollhom bżonn jidħlu bil-makkinarju biex jaħartu l-għelieqi tagħhom, jidħlu mir-raba' ta' Eugenio bil-permess tiegħu.⁵⁵ Ivor Robinich, rappreżentant tal-MEPA, ma setax jikkonferma jekk saritx applikazzjoni biex isiru fetha jew fethiet fuq it-triq u qal li jekk jistax jingħata permess mill-MEPA jiddependi fuq ħafna fatturi. Fil-każ preżenti fattur li jitqies mill-MEPA huwa li l-għalqa hija oġġla mil-livell tat-triq u jista' jkun hemm telf ta' ħamrija jekk issir fetha⁵⁶. Il-Qorti tirrileva, madankollu, li x-xhieda tiegħu mhijiex konklussiva f'dan ir-rigward, għaliex meta xehed (fil-kawża tal-ispoll) beda jtkellem l-aktar dwar l-effetti ta' meta qasam raba' jinqasam bejn aktar minn kondividend wiehed (*'parcelling'*)⁵⁷ u ma ma kien bl-ebda mod kategoriku meta kien mistoqsi jekk l-Awtorità tiċhadx talbiet biex jinfethu aċċessi għal qatgħat raba' li jkunu nqasmu;

Illi qabel il-qasma, il-missier kien jidħol minn ħafna postijiet differenti, għax kull ma kien hemm kien f'it tal-gebel li kien jgħaddi t-tractor minn fuqu. Mistoqsija jekk kienx hemm ċint idawwar l-għalqa, Catherine Micallef wiegħbet li *"il-pa tagħna ma kienx dak iż-żmien ma kienx għamel gebel, kien jidħol minn fejn irid, fejn ikun baxx kien jidħol għax (kien jaqbez) minn fuq il-gebel"*⁵⁸. Wara li l-aħwa okkupaw il-qatgħat rispettivi tagħhom, Doreen Agius u Catherine Micallef għamlu xatba quddiem l-għalqa ta' Doreen Agius u tellgħu il-gebel⁵⁹. Biex għamlu dan ix-xogħol qalu li nkiseb permess tal-MEPA.⁶⁰ Doreen Agius xehdet li giet infurmata mill-Perit tagħha li ma kienx

⁵⁰ Affidavit ta' Mary Anne Mizzi f'paġ. 88 tal-proċess

⁵¹ Affidavit ta' John Mizzi, f'paġ. 90 tal-proċess

⁵² Affidavit ta' Paul Cardona f'paġ. 97 tal-proċess

⁵³ Affidavit ta' Joseph Mary Cardona f'paġ. 93 tal-proċess

⁵⁴ Affidavit ta' Eugenio Cardona f'paġ. 94 tal-proċess

⁵⁵ Xhieda tagħha fil-kontro-eżami f'paġ.111 tal-proċess

⁵⁶ Xhieda tiegħu f'paġ. 130 tal-proċess

⁵⁷ *Ibid.* f'paġ. 131 u 133 tal-proċess

⁵⁸ Xhieda tagħha f'paġ. 146 tal-proċess

⁵⁹ *Ibid.* f'paġ. 147 tal-proċess

⁶⁰ *Ibid.* f'paġ. 148 tal-proċess, għalkemm żewġha George Micallef xehed li ma kienx hemm bżonn permess

hemm bżonn permess tal-MEPA.⁶¹ Jirriżulta wkoll li hemm xatba quddiem il-qatgħa numru tmienja (8) li messet lil Georgina Demicoli⁶²;

Illi tressqu wkoll b'xhieda l-persuni li favurihom hemm il-jedd ta' passagġ fuq il-mogħdija mertu tal-każ. Michael Spiteri li għandu l-aċċess mill-għalqa tal-attriċi, fil-kontro-eżami xehed li kien hemm tliet aċċessi, wiehed bir-riġel mill-qatgħa li messet lill-attriċi, u tnejn oħra in-naħa t'isfel u n-naħa ta' fuq tat-telgħa rispettivament⁶³. Fil-fehma tal-Qorti, din ix-xhieda tikkonferma li d-dhul u l-ħruġ mill-qasam tar-raba' li kellu Pawlu Cardona kien minn aktar minn banda waħda;

Illi permezz tat-tielet eċċezzjoni tagħhom, l-imħarrkin jilqgħu għat-talbiet tal-atturi billi jsostnu li kemm huma kif ukoll missierhom dejjem għaddew mill-mogħdija in kwistjoni. L-atturi jassumu li din hija eċċezzjoni tal-preskrizzjoni akkwizittiva. Din il-Qorti iżda mhix sejra tikkunsidraha f'dan is-sens. Il-preskrizzjoni hija eċċezzjoni ibbażata fuq il-kuxjenza ta' min iqajjimha u l-Qorti ma tistax teċepixxi l-preskrizzjoni minn rajha. Imqar jekk eċċezzjoni ma tkunx ċara dwar jekk fil-fatt tkunx qed tiġi mqanqla xi għamla ta' preskrizzjoni, jew dwar liema tip ta' preskrizzjoni tkun qed tiġi sollevata, il-Qorti ma tissupplixxi in-nuqqas hi. Per eżempju, jekk l-eċċipjent ma jiċċitax l-artikolu tal-liġi rilevanti, il-Qorti lanqas tista' tipprovdih hi⁶⁴. Kemm hu hekk ingħad li *“l-proposizzjoni ġenerika tal-eċċezzjoni tal-preskrizzjoni mill-parti interessata ma tawtorizzax lill-ġudikant biex jindividwa hu t-tip tal-preskrizzjoni li tgħodd għall-każ. Dan għaliex huwa l-parti li għandu l-oneru jagħżel liema waħda mill-varji ipotesijiet, prezunti mil-liġi, hi applikabbli. Fin-nuqqas ta' indikazzjoni speċifika l-eċċezzjoni nnifisha ma tistax ħlief tiġi dikjarata innammissibli”*⁶⁵. Dan jingħad lil hinn miċ-ċirkostanza li, fi kwalunkwe każ, ma setax kien hemm favur l-imħarrkin il-preskrizzjoni akkwizittiva ta' tletin sena f'dan il-każ billi, sakemm inqasmet l-art, ma seta' kien hemm l-ebda servitu` ta' parti fuq parti oħra, għaliex sid ma jistax jikkostitwixxi servitu` fuq ħwejġu stess; u, bejn id-data tal-kuntratt tal-qasma u l-ftuh ta' din il-kawża, m'għaddewx tletin sena;

Illi din il-Qorti tifhem it-tielet eċċezzjoni fis-sens li għadarba kien hemm din il-mogħdija *de facto* qabel il-qasma, kellu jibqa' jeżisti wara l-qasma. Din l-eċċezzjoni hija spropożitu legali kbir, għaliex dan l-istat ta' fatt ma seta' qatt jikkonverti ruħu fi stat ta' dritt, iktar u iktar meta si tratta ta' servitu` diskontinwa ta' passagġ li mhux biss jinħtieg att pubbliku biex jiġi kostitwit,

⁶¹ Xhieda ta' Doreen Agius fil-kontro-eżami f'pag. 176 tal-proċess

⁶² Xhieda ta' George Micallef fil-kontro-eżami f'pagġ 161 u 168 tal-proċess

⁶³ Xhieda tiegħu, f'pag. 187tal-proċess

⁶⁴ App. Civ. 27.6.1949 fil-kawża fl-ismijiet *Sant et vs Galea et* (Kollez. Vol XXXIII.i.481)

⁶⁵ App. Inf. PS 22.6.2005 fil-kawża fl-ismijiet *Joseph Gauċi vs Saviour Farrugia*

imma wkoll ma jistax jinħoloq fil-fatt tas-sid originali. L-unika eċċezzjoni għal dan huwa meta l-passaġġ ikun wieħed neċessarju;

Illi huwa sewwasew dan li l-imħarrkin qegħdin jallegaw. Skondhom, m'għandhomx aċċess għat-triq għaliex għalkemm l-għalqa tagħhom tmiss ma' triq pubblika, l-Awtorità tal-Ippjanar ma tagħtihomx permess jifflu apertura fuq it-triq. Il-Qorti hija tal-fehma li, għaladarba l-imħarrkin qegħdin jallegaw li hemm dan ix-xkiel, il-piż tal-prova jaqa' fuqhom. Għalkemm gie prodott ufficjal tal-Awtorità tal-Ippjanar li xehed li jista' jkun hemm diffikultà biex jinħareġ permess, ma ċaħadx kategorikament li permess bħal dan ma jistax jinħareġ. Din il-Qorti diġà osservat din il-ħaġa aktar qabel f'din is-sentenza. Barra minn hekk, ma rriżultax li l-imħarrkin kienu tassew ressuq talba għall-permess meħtieġ, u wisq anqas urew li t-talba tagħhom ma ntlaqgħetx. Barra minn hekk, jirriżulta li uħud mill-kondividendi l-oħra, li kull wieħed minnhom għandu l-qatgħa li messet lil tmiss mal-istess triq li tmiss magħha l-qatgħa tal-imħarrka, fil-fatt għamlu fethiet li jagħtu għat-triq u waħda minnhom saħansitra bniet garaxx – anke jekk ma jirriżultax jekk kellhomx bżonn jew le permess tal-Awtorità dwar l-Ippjanar. Imma anke hawn, il-piż tal-prova jibqa' fuq spallejn l-imħarrkin, u d-dubbju jmur favur l-atturi. Il-Qorti ssib li l-imħarrkin ma waslux biex ikkonvinċew lill-Qorti fuq dan l-argument tagħhom;

Illi l-Qorti żżid tghid li wkoll kieku saret il-prova li l-qatgħa art li messet lill-imħarrka kienet effettivament maqtugħa minn kull aċċess għal triq pubblika, din ma tagħtix jedd awtomatiku lill-imħarrka li tghaddi minn fuq il-ġid li mess lill-attriċi. L-imħarrka riedet tipprova li dik il-jedd ta' passaġġ ikun tal-inqas ħsara jekk jgħaddi minn fuq il-ġid tal-attriċi pjuttost milli fuq xi waħda jew uħud minn qatgħa li messet lil xi wieħed jew waħda mit-tmien kondividendi l-oħra. L-imħarrka naqset li tagħmel dan;

Illi għalhekk, il-Qorti tasal għall-fehma li l-ewwel **tliet talbiet attriċi** huma mistħoqqa u jinsabu ippruvati kif imiss. Dan ifisser li l-**eċċezzjonijiet fil-mertu** dwarhom mhumiex tajbin fil-ligi u mhumiex sejrin jintlaqgħu;

Illi ladarba l-Qorti qiegħda ssib favur l-atturi fl-ewwel tliet talbiet tagħhom, isegwi li **r-raba' talba attriċi** għandha tintlaqa' wkoll. Din hija konsegwenza diretta tal-fatt li l-azzjoni negatorja mressqa mill-atturi saret tajjeb u l-atturi seħħilhom juru li l-ġid tal-imħarrka ma jgawdix minn servitu' fuq il-ġid tal-attriċi;

Illi bl-istess mod, u biex l-atturi jaċċertaw irwieħhom li l-imħarrkin ma jeżerċitaw l-ebda pretensjoni fuq il-mogħdija mertu tal-kawża (li fuqha

jgawdu servitu' biss it-terzi msemija fil-kuntratt tal-qasma), il-**hames talba attriċi** sejra tintlaqa' b'mod li l-attriċi tista' tagħmel kulma huwa meħtieġ biex l-imħarrkin ma jaċċedux minn fuq dik il-mogħdija;

Illi fl-aħħarnett, il-Qorti sejra tqis l-**eċċezzjoni preliminari** li tgħid li l-attur messu juri l-interess ġuridiku tiegħu li jkun attur f'din il-kawża ladarba ma għandu l-ebda sehem mill-art u l-mogħdija li tinsab fuqha;

Illi l-atturi ma ressqu l-ebda sottomissjoni f'dan r-rigward;

Illi, fis-sewwa jingħad li, ladarba l-azzjoni negatorja hija waħda li ssir minn sid ta' fond, min mhux sid ma jistax jipproponiha, mqar jekk ikollu l-pussess. Minbarra dan, lanqas jista' jingħad li l-kisba min-naħa tal-attriċi sehemha mill-art kien ġid li jidhol fil-komunjoni ta' l-akkwist, minħabba li l-ġid lill-aħwa ġie lkoll b'att ta' donazzjoni mill-missier u bħala wirt minn sehem ommhom u għalhekk, ġid bhal dak ma jsirx jagħmel mill-ġid tal-komunjoni⁶⁶. Fuq kollox, l-amministrazzjoni tal-ġid parafernali hija b'mod esklussiv f'idejn dik il-parti taż-żwieġ li tagħha jkunu l-beni.⁶⁷ Billi f'din il-kawża l-art in kwistjoni waslet lill-attriċi f'parti (dak li ġej minn ommha) b'wirt, u f'parti (dak li ġej minn missierha) b'donazzjoni, ma jidhirx li l-preżenza ta' żewġha fil-kawża hija meħtieġa. Jidher li l-attur iddaħħal fil-kawża biss "għal kull bwon fini" *ex abundante cautela* u mhux għaliex tabilhaqq kien meħtieġ li jkun parti fil-kawża;

Illi fid-dawl ta' dawn il-kunsiderazzjonijiet, din l-eċċezzjoni hija tajba u sejra tintlaqa'. Dan iġib miegħu li l-effett li l-imħarrkin jinħelsu mill-ħarsien tal-ġudizzju fil-konfront tal-imsemmi attur. Madankollu, l-ġudizzju kien sħiħ bil-preżenza fil-kawża tal-attriċi, ladarba l-ġid li dwaru saret il-kawża kien ġid parafernali tagħha;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tilqa' t-tieni eċċezzjoni preliminari tal-imħarrkin u ssib li jonqos fl-attur l-interess ġuridiku li jressaq din il-kawża;

Tastjoni milli tqis aktar il-hames eċċezzjoni ladarba l-imħarrkin irrinunzjaw għaliha;

⁶⁶ Art. 1320(e) tal-Kap 16

⁶⁷ Art 1334(2) tal-Kap 16

Tiċhad it-tielet, ir-raba' u s-sitt eċċezzjonijiet imressqa mill-imħarrkin għaliex mhumiex misthoqqa fil-fatt u lanqas fid-dritt;

Tilqa' t-talbiet attriċi kif imressqa billi huma misthoqqa fil-fatt u fid-dritt, billi l-art li messha l-attriċi fil-kuntratt tal-qasma ma hijiex sugġetta għal xi servitu' ta' passagġ favur l-imħarrkin kif minnhom pretiż; u

Tordna li l-imħarrkin iħallsu l-**ispejjeż tal-kawża**, minbarra dawk, jekk inhu l-każ, marbutin mat-tieni eċċezzjoni.

Moqrija

**Onor. Joseph R. Micallef LL.D.,
Imħallef**

14 ta' Frar, 2019

**Marisa Bugeja
Deputat Registratur**

14 ta' Frar, 2019